

नेपाल राजपत्र

भाग ३

श्री ५ को सरकारद्वारा प्रकाशित

काठमाडौं, असार २६ गते २०४१ साल

श्री ५ को सरकार
सञ्चार मन्त्रालयको
सूचना

प्रेस काउन्सिल (कार्य व्यवस्था) नियमावली, २०४१

छापाखाना र प्रकाशनसम्बन्धी ऐन, २०३६ को दफा ३८ ले दिएको अधिकार प्रयोग गरी श्री ५ को सरकारले देहायको नियमावली बनाएको छ ।

१. संक्षिप्त नाम र प्रारम्भ: (१) यस नियमावलीको नाम “प्रेस काउन्सिल (कार्य व्यवस्था) नियमावली, २०४१” रहेको छ ।

(२) यो नियमावली तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यो नियमावलीमा,—

(क) “काउन्सिल” भन्नाले छापाखाना र प्रकाशनसम्बन्धी ऐन, २०३६ को दफा ३३ बमोजिम गठित प्रेस काउन्सिल सम्झनुपर्छ ।

(ख) “बैठक” भन्नाले काउन्सिलको बैठक सम्झनुपर्छ ।

(ग) “अध्यक्ष” भन्नाले काउन्सिलको अध्यक्ष सम्झनुपर्छ ।

(घ) “सदस्य” भन्नाले काउन्सिलको सदस्य सम्झनुपर्छ र सो शब्दले अध्यक्षलाई समेत जनाउँछ ।

(ङ) “सचिव” भन्नाले काउन्सिलको सदस्य-सचिव सम्झनुपर्छ ।

(२१)

आधिकारिकता (मुद्रण विभागबाट प्रमाणित गरिएपछि मात्र लागु हुनेछ)

३. काउन्सिलको बैठक र निर्णय: (१) काउन्सिलको बैठक अध्यक्षले तोकेको स्थान, समय र मितिमा बस्नेछ र त्यस्तो बैठक बस्ने सूचना सचिवले कम्तीमा २४ (चौबीस) घण्टा अगावै सदस्यहरूलाई पठाउनु पर्नेछ ।

(२) काउन्सिलको कूल सदस्य संख्याको पचास प्रतिशतभन्दा बढी सदस्यहरू उपस्थित भएमा काउन्सिलको बैठकको लागि गणपुरक संख्या पुगेको मानिनेछ ।

(३) बैठकको अध्यक्षता अध्यक्षले गर्नेछ र निजको अनुपस्थितिमा बैठकमा उपस्थित सदस्यहरूले आफूमध्येबाट तोकेको सदस्यले बैठकको अध्यक्षता गर्नेछ ।

(४) बैठकमा पेश गरिने कार्यक्रम र त्यसको क्रम अध्यक्षले तोके बमोजिम सदस्य-सचिवले पेश गर्नेछ । अध्यक्षको अनुमति बेगर बैठकमा कुनै पनि विषय प्रस्तुत गर्न वा छलफल गर्न पाइनेछैन ।

(५) बैठकमा पेश भएको विषयहरूमा साधारण बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णयात्मक मत दिनेछ ।

(६) काउन्सिलको निर्णय सदस्य-सचिवद्वारा प्रमाणित गरिनेछ ।

४. सचिवालय र कर्मचारी सम्बन्धी व्यवस्था: (१) काउन्सिलको सबै काम, कारवाही तथा दैनिक कार्य सञ्चालनको लागि एउटा छुट्टै सचिवालय रहनेछ र सो सचिवालय अध्यक्षको मातहतमा रहनेछ ।

(२) कर्मचारीहरूको नियुक्ति, पारिश्रमिक, सेवा शर्त र सुविधाहरू विनियममा तोकिएबमोजिम हुनेछन् ।

५. उप-समिति: (१) काउन्सिलले आफ्नो कार्य सञ्चालनको निमित्त आवश्यकता-नुसार उप-समिति गठन गर्न सक्नेछ ।

(२) उप-नियम (१) बमोजिम गठन भएको उप-समितिको काम, कर्तव्य र अन्य कार्यविधि काउन्सिलले तोके बमोजिम हुनेछ ।

६. काउन्सिलको कोष: (१) काउन्सिलको कोषमा देहायका रकमहरू रहनेछन् र काउन्सिलको सबै खर्च सो कोषबाट व्यहोरिनेछ :-

(क) श्री ५ को सरकारबाट प्राप्त रकम,

(ख) श्री ५ को सरकार मार्फत अन्य कुनै संस्थाबाट प्राप्त रकम, र

(ग) काउन्सिलले अन्य कुनै स्रोतबाट प्राप्त गरेको रकम ।

(२) काउन्सिलको कोषको सञ्चालन विनियममा तोकिएबमोजिम हुनेछ ।

७. लेखा र लेखापरीक्षण: (१) काउन्सिलको आय-व्ययको लेखा श्री ५ को सरकारले अपनाएको तरिका बमोजिम राखिनेछ ।

(२) काउन्सिलको लेखापरीक्षण प्रचलित कानून बमोजिम हुनेछ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ ।

(३) श्री ५ को सरकारले चाहेमा जुनसुकै बखत पनि काउन्सिलको हिसाब किताब जाँच्न वा जँचाउन सक्नेछ ।

८. पारिश्रमिक र भत्ता : काउन्सिलको वा उप-समितिको बैठकमा भाग लिएको वा कामकाज गरेबापत पाउने पारिश्रमिक, भत्ता तथा अन्य सुविधाहरू विनियममा तोकिएबमोजिम हुनेछन् ।
९. अधिकार प्रत्यायोजन : काउन्सिलले आवश्यकतानुसार आफ्नो सबै वा केही अधिकार काउन्सिलको कुनै सदस्य, सदस्य-सचिव, सदस्यहरूको उप-समिति वा सचिवालयको कुनै अधिकृत तहको कर्मचारीलाई प्रत्यायोजन गर्न सक्नेछ ।
१०. श्री ५ को सरकारसंग सम्पर्क : काउन्सिलले श्री ५ को सरकारसंग सम्पर्क राख्दा सञ्चार मन्त्रालय मार्फत राख्नु पर्नेछ ।
११. विनियम बनाउने अधिकार : छापाखाना र प्रकाशन सम्बन्धी ऐन, २०३६ र यस नियमावलीको अधीनमा रही काउन्सिलले श्री ५ को सरकारको स्वीकृति लिई विनियम बनाउन सक्नेछ ।
१२. सचिवालय रहने स्थान : काउन्सिलको सचिवालय काठमाडौं उपत्यकामा रहनेछ ।
१३. खारेजी : प्रेस काउन्सिल (कार्य व्यवस्था) नियमावली, २०३० खारेज गरिएको छ ।

आज्ञाले,

जीवनलाल सत्याल

श्री ५ को सरकारको का.मु. सचिव

हस्त लिखित विभाग

आधिकारिकता मुद्रण विभागबाट प्रमाणित गरिएपछि मात्र लागु हुनेछ।